

ዘዘመነ ዕርገት

ሰነ 4 2009 ዓ.ም. (6/11/2017)

ንባባት፡ ኤፌ. 1:17-ፍ፡1፡ፊ 4:7-10፡ ግ.ሐ. 10፡25-48፡ፊ. 15:7-19

ሰብከት፡ ልብ ንጹሐ ፍጠር ሊተ እግዚአ፡ ወመንፈስ ርቱእ አላድስ ውስተ ክርስቶስ፡ ከመ እንገር ኮሎ ፈቃድከ።

መዝሙር፡ “እግዚአብሔር ብኸብሪ ዓረገ አብ የማን አብኡ ኸአ ተቐመጠ፡ መላእክቲ አብ ሰማያት ብኸብሪ ተገዝእዎ፡ መላእክትን ኩሎም ሓይልታትን ኩሎ ፍጥረትን ተገዝእዎ፡ ዘምሩ ንአምላኽና ዘምሩ፡ ዘምሩ ንንጉሥና ዘምሩ።”

ናይ ሎሚ ሰንበት ነቲ ድሕሪ ብዓለ ጴራቅሊጦስ ናብ ሰማይ ምዕራጉ አመልኪቱ ክነስተንትን ይሕግዘና። ካብ ማእከል ሓዋርያት ንሰማይ ዓረገ አብ የማን አብኡ ተቐመጠ መላእክቲ አገልገልዎ እናበለ መዝሙር ናይ ዕለቱ ናይ ክርስቶስ ክብርን ናይ ነፍስ ወከፍና መጻኢ ተስፋ ይገልጻልና። ኩሎ ክርስቶስ ዝፈጸሞ ንድሕነተ ነፍሲ ወከፍና ኢሉ እዩ። ንሕና ብሳላ ክርስቶስ ዕርቡን ሰማይ ተኸፊሎልና ወረሰቲ መንግስተ ሰማይ ኮና ኢና ተሪፉ ዘሎ ናይ ነፍሲ ወከፍና ምትሕባባር ከምቲ አምላኽ ዝደልዮ ሕይወትና ምምራሕ እዩ።

ብ1941 ዓ.ም. ወተሃደራት ጀርመን አብ ሉትወንያ ንዝነበሩ አይሁድ ክገፍዎም ጀሚሮም። ንብዙሓት ከአ ቀተሉ። ግን ሓደ ወተሃደር ጀርመን (Sergeant Anton Schmid) ሰረግንቲ አንቶን ስክሚድ ዝተባህለ ነዚ ጩካን ሞት ወሳኔ ናዚ ይቋወሞ ነሩ። ብናቱ ሓገዝ 250 ዝኾኑ አይሁድ ክድሕኑ ክኢሎም። ንሱ አብ ገለ ቦታታ ብምሕባእ፡ መግቢ ብምቕራብ፡ ናይ ሓሶት መንቀሳቕሲ ወረቕት እናሃበ ይሕግዞም ነሩ። ብ1942 ዓ.ም. ብዝገብሮ ናይ ድሕነት ዝሰራሕን ንብዙሓት ካብ ሞት ስለ ዘድሓንን ተኸሲሱ አብ ፍርዲ ቀሪቡ ንሞት ተፈሪዱ። ጀርማናውያን ነዚ ሰብ ናይ ሰናይ ዝኸሪ ሹመት ክህብዎ 60 ዓመት ወሲድሎም ኢሉ ናይ ጀርመን ምክልኻል ምኒስተር ብ2000 ዓ.ም. ሰላምታ እናሃበ ተሃሪቡ። “ብዙሓት ነቲ ብሂትለር ዝወርድ ዝነበረ ግፍዕታት ተቐቢሎም ብዘይመጠን ውሑዳት ግን ትብዓት ለቢሶም ክቋወም ተረኺቦም። ሰርገንቲ አንቶን ስክሚድ ብምሉእ ተቋዊምዎ።

ማእከል መላእክቲ ወንጌል ዝተነበና (ዮሐ 15፡9-17) ሰብ ካብቲ አብ ክንዲ አዕርኹ ንሕይወቱ በጃ አጎሊፉ ዚህቦ ዝዓቢ ፍቕሪ የብሉን (ኅ 13) ዝብል እዩ። ብዙሓት አብ ታሪኽ ልዕሊቲ ኢየሱስ ክንገብሮ ዝብለና ዝኸዱ አለው። እዚ ጀርመናዊ ሕይወት እዞም ንኖት ልዕሊ ሕይወቱ ሰሪዕዎ።

ፍቕሪ ፍቕሪ እትብሃል አብ ጽቡቕ አብ ምግባር ንኻልኣት ልዕሊኻ ሰሪዕካ ክትክእል ከሎኻ ጥራሕ እያ። ሓደ ከም ዝበሎ ፍቕሪ ኢየሱስ ከም ኤለትሪክ እያ። ኳረንቲ ብአኻ አቢሉ እንተ ዘይሓሊፉ አባኻ አይአቱን እዩ። ብተመሳሳሊ ፍቕሪ ኢየሱስ ብአና አቢሉ ናብ ካልኣት እንተ ዘይፈሲሱ ፍቕሪ አባና ከምዘየላ ምልክት እዩ። ፍቕሪ አምላኽ ክነለልዮ፡ መልሲ ክንህበሉን አብ ካልኣት ከነመሓላልፎን አሎና። ሱቕ ኢሉ ዝውሃበን ጉዳይ አይ ኮነን።

ከምቲ ቅ. ጳውሎስ ዝብለና ኩልና አመንቲ ክርስቶስ አምባሳደራት ፍቕሪ አምላኽ ኢና (2ቆሮ 5፡20)። እንተ ኾነ አብ ዕለታዊ ሕይወትናን አብ ዓለም ዝግበር ዘሎ እንተ ርአና አብ ነነድሕንድና ክንፍጽዎ እንደሊ ወይ ክንብአስ ክንጻላእ ዝተለኣኸና ኢና እንመስል። እንነብሮ

ዘሎና ዘመን ንኹሉ ነገር ብዘይፍቕሪ ክገብር ዝደሊ እዩ ዝመስል። ቆልዑት ኣብ ነድሕዶም ከም ዝወዳደሩ ገርካ ተዕብዮም፤ ወለዲ ንኻልኣት እንተ ወሓደ ብሓደ ነጥቢ ብካልኣት ክበልጹ ይምህርዎም ኣብ ኩሉ ንዝወዳደሮም ክሓልፉ ክበልጹ እዩ ትምህርትና። ብዙሓት ክንኣዱ ብብዙሓት ክፍለጡ ግብሮም ክርኣዮሎም ይደልዩ። ፍቕርን ምእንቲ ካልኣት መስዋዕትን ከም ዕሽነትን ምስ ግዚኡ ዘይከይድን ኮይኑ ዝርኣየሉ ጊዜ ኢና ዘሎና። ብዙሓት ኣብ ወገን ዓለት ጥራሕ ዘተኩሩ እሞ ንኻልእ ክጸልኡን ክጥፍኡን ዝጽዕሩ ዓለም ኢና እንነብር ዘሎና።

ኢየሱስ ግን ካብ ነፍሲ ወከፍና ዝደልዮ ፍሉይ ነገር ኣሎ ምኽንያቱ ንሱ ባዕሉ ናይ ፍቕርን መስዋዕትነትን ሕይወት ኣብ ግብሪ ስለ ዘርኣየ። ሕይወቱ በጃ ብምሃብ ዝመሃረና ነገር ኣሎ “ ሰብ ካብቲ ኣብ ክንዲ ኣዕርኹ ንሕይወቱ በጃ ኣጎሊፉ ዚህቦ ዝዓቢ ፍቕሪ የለን” ኢሉ ኣብ ግብሪ ኣርእዩና። እዚ ኣብ በጃ ብምዃን ዝግለጽ ፍቕሪ ኣብ ታሪኽ ደቂ ሰብ ብተደጋጋሚ ተራእዩ። ኩሎም ሰማዕታት ምእንቲ እምነቶምን ምእንቲ ሰላም ፍትሒ ሓቂ ኢሎም ሕይወቶም ዘሕለፉ ኣብ ግብሪ ንትምህርቲ ክርስቶስ ኣርእዮሞ።

ኢየሱስ እቲ ንሱ ዝገበሮ ሎሚ ኣብ ናይ ነፍሲ ወከፍ ሕይወት ክርእዮ ይደሊ ኣሎ ምኽንያቱ ኣዕሩኹን ኣዕሩኽ ኣምላኽ ክንከውን ስለ ዝጽውዓና። ኣብ ስርዓት ፍርዲ ነጋውስ ሮማውያን ሓደ ባህሊ ነርዎም ፍሉይት ሰባት መሪጾም ኣዕሩኽ ንጉሥ ክኾኑ ኣብኡ የቕርብዎም እሞ ኣዕሩኽ ንጉሥ ብዝብል ይፍለጡ። እዚኦም ኩሉ ጊዜ ኣብ ንጉሥ ክኣትዉ ምሉእ ፍቓድ ኣለዎም፤ ቅድሚ ምስ ጀነራላት ምዝራቡ ምስኣም ይዛተ። እዞም ኣዕሩኽ ንጉሥ ኣብኡ ዝቕረቡን ጥቡቕ ክርብ ዘልኣምን እዮም።

ኢየሱስ ኣዕሩኽቱን ኣዕርኹቲ ኣምላኽን ክንከውን ይጽውዓና። ነዚ ክንበቅዕ ኢሉ ንኹሉ ድኻምና ኣብ ርእሱ ወሲድዎ። ፈረንሳዊ ጸሓፊይ Henri Barbusse (1874-1935) ዝተባህለ ኣብ ፩ይ ውግእ ዓለም ምስ ሓደ ብብርቱዕ ተወጊኡ ኣብ ቃሬዛ ምስ ዝነበረ ወታሃደር ዝተገብረ ዘረባ ይነግር። ሓደ ካብ ወተሃደራት ውሑዳት ደቓይቕ ንክቕተል ጥራሕ ተራፈንኦ ዝነበራ ንኻልእ ካብቶም ኣብኡ ዝነበሩ ከምዚ ክብል ተሰምዑ፤ ስማዕ ደመኒኮ ሕማቕ ሕይወት ኢኻ እትነብር ነርካ። ኩሉ ጊዜ ብፖሊስ ትህደን ኢኻ ነርካ። ኣነ ግን ወላ ሓንቲ በደል የብለይን ዝኾነ ክሲ ኸኣ የብለይን፤ ስመይ ጽሩይ እዩ ስለዚ ሕጂ እንካ ማሕፉዳይ/ቦርሳይ (wallet) ውሰድ፤ ወረቓቕተይ ውሰድ፤ መንነተይ፤ ጽቡቕ ስመይ ከይተረፈ ሕይወተይ ብምልኡ ውሰድ እሞ ቀልጢፍካ ኩሉ ወረቓቕትኻን ኩሉ ናትካ ዘበለ ሃበኒ ኩሉ በደላትካ ምስሳይ ሒዞኹ ክመውት ንኣይ ክወስዶ ሃበኒ ኢልዎ ይብሃል።

ኢየሱስ ንኹልና ኣዕሩክቱን ፈተውቱን ነዚ እዩ ዝብለና ዘሎ። ሓደስቲ ሰባት ክንከውን እሞ ሓዲስ ሕይወትን ጠባይን ርክብን ክንፈጥር ኩሉ ዘሎኩም በደል ኣባይ ኣምጽእዎ ይብለና ኣሎ። ከምዚ ምስ እንገብር ትእዛዛቱ ኣብ ዓለም ከምኡ ኣባና ዘለዎ ፍቕሪ ክነረጋግጽ ኢና። ማህታማ ጋንዲ ከም ዝብሎ ፈራሕ ሰብ ፍቕሪ ከርኢ ኣይክኣልን እዩ፤ ፍቕሪ ናይ ጀጋኑ መሰል ጥራሕ እዩ ይብል። ፈራሕን ጅግናን ክትከውን ዘይክኣልን እዩ።

ኢየሱስ ሓደ ዘረጋገጸልና ነገር ኣሎ ፍቕሪ ኩሉ ጊዜ እያ ፍረ እትፈሪ ይብለና። ኣብ ገለ እሞን ንሰባት ጽቡቕ ምግባር ጊዜ ምሕላፍ ኮይኑ ዝርኣየና ጊዜ ይህሉ ይኸውን፤ ብዙሕ ጊዜ ንዝተገብረልና ጽቡቕ ኣይነመስግንን ወይ ኣይንርእየንን፤ ዝገደደ ገለ ሰባት ጽቡቕ ዝገበርናሎም ብኣንጻሩ ተጻይናን ጸላእትናን ክቕየሩ ይክኣል። ንሕና ግን ተስፋ ክንቆርጽ የብልናን ምኽንያት ምኣስን ብኸመይን ኣበየን ጊዜ ፍቕሪ ፍረ ከም እትፍሪ ኣይንፈልጥን ኢና። ካብ ኢየሱስ ጥራሕ እዩ መረጋገጺና ፍቕሪ ፍረ ክትፈሪ እያ ዝብለና።

ኢየሱስ አብ ልዕሊ ሓዋርያቱ ዝሃቦ ፍቕሪ ፍረ ፈርዮ፤ አብቲ እዋን ናብ ዝነበረ ዓለም ክሳብ መጨረሻ ፍቕሪ አምላኽ እናሰበኹን ንህዝቢ ጽቡቕ እናገበሩን አብጽሖ። አብ ሕይወት ብዙሓት ምእንቲ ካልኣት ሕይወቶም በጃ ዝሃቡ ፈርያ። አብ ሕይወት ማዘር ተረዛ፤ ቅ. ዮሐንስ ጳውሎስ ዳግማዊ ፈርያ። አብ ሕይወትና እውን ፍረ ትፈሪ እያ።

ሎሚ አብ ሕይወትና ክንለብሶ ተደልዩ ዘሎ ፍቕሪ ልዕሊ ስምዒት ዝሓልፍ ክኸውን አለዎ። ንሱ ባዕሉ ከምዘርአየነ ብመስዋዕቲ ርእሱ ገሊጹልና። ብርቱዕ ስምዒት ከሰንዮ ይኸእል ይኸውን እዩ ግን ንፍቕሪ ጽኑዕን ዘይቅየርን ዝገብሮ እቲ አብ አእምሮና ዘሎ ውፉይ ድለት እዩ። አብ መስዋዕቲ ዝተመስረተ ፍቕሪ ንቃንዛን ስቓይን ዝሓልፍ ዘየግሮምርም፤ አብ ነገር ዝድለየሉ ጊዜ ትዕግስቲ ዘርእዩ፤ ዝወረደ ይውረድ አብ ጊዜ ተጻይነትን ጸገማት ዝበዝሓሉ ጊዜ ዘይሕለል ኮንካ እትገልጽ እዩ። ውፉይ ፍቕሪ ርሕሩሕ መዘኑ ዝኸእል፤ ህዳእን ሕያዋይን እዩ። እዚ ዓይነት ፍቕሪ ካልኣት ብዝኾነ ምኽንያት ልዕልና ወይ ብሉጽ ነገራት እንተ ረኸቡ ቀናእ አይኮነን። ናይ ካልኣት ጽቡቕን ሰናይ ነገርን ጥራሕ እዩ ዝደሊ። (1ቆሮ 12)።

ሎሚ እምብአር አብ ቅድሚ አምላኽ ቆምና ሕይወትናን ርክባትናን ክንርኢ ጽቡቕ እዩ። መስርት ናይ ኩሉ ሕይወትና ፍቕሪ ክኸውን እዩ ዘለዎ። ብፍላይ ብዓለ ጳራቅሊጦስ ዘብዓለ ሕይወት መለላይኡ ፍቕርን ሕድገትን እዩ። ፍቕሪ ነቲ ብዝያዳ እንጸልኦ ሰብ ብግብርና አብ ሰናይ ክንመልሶ እንከለና ጥራሕ እዩ። ንሰብ ብምጽላእ አብ መአዲ ፍቕሪ ክነእትዎ አይንኸእልን ኢና። ፍቕሪ መራር እያ ግን ክተሰማቕራ ምስ ከአልካ ኩኖ ስቓይን ጸበባን ንዘሎ ጣዕሚ እትርኢ ፍልይቲ ጸጋ እያ።

ቅ. ዮሐንስ አምላኽ ፍቕሪ እዩ ይብለና እዚ ኸአ ኩሉ ሕይወትና አብኡን ምስኡን ጥራሕ ትርጉም ተፍጥሮን ጣዕሙን ክርድኣና እዩ። ቅ. አጎስጢኖስ አፍቅር እሞ ድሕሪኡ ድላይካ ግበር ይብለና። ፍቕሪ አብኡ እትርከብ ሰብ ሕማቕ ክገብር አይክእልን እዩ ዘየፍቕር ጥራሕ እዩ ሕማቕ ዝገብር። ቅ. ዮሐንስ አብ መልእክቱ ነቲ ዘይርእዮ አምላኽ አፍቅር እዩ ዝብል ግን ንሓወ ዘየፍቅር ሓሳዊ እዩ ይብለና (1ዮሐ 4:20)። አብዚ ምድሪ እዚ ንአምላኽ ከም እነፍቅር ዝምስክረልና ንከማና ሰብ ክነፍቅር ከሎና ጥራሕ እዩ ሰለዚ ሎሚ ከመሎና ንፋቕር ዘሎና? ሰባት አብ ርክባትና እንታይ ይርእዩ?

ፍቕሪ አብ ቤት አብ ስድራ ጀሚራ እናዓበየት አብ ዓድን ሃገርን ቤተ ክርስቲያንን ትበጽሖ። ጸጊሙና ዘሎ ንፍቕሪ ካብ ላዕሊ ጥራሕ ስለ እንጽበያ ኢና አብ ሕይወትና አብ ምሳና ዘለዉ ኢና ክንረኽባ ዘሎና። አርድእቲ ክርስቶስ ዘብለና እንፋቕር ክንከውን ከሎና ጥራሕ እዩ።

እምብአር ንፍቕሪ አብ መንጎና ክትነግስ መጀመርያ ነቲ ምንጪ ፍቕሪ ብርእሱ ዝኾነ ኢየሱስ ምሃረና ንበሎ። ድሕሪኡ ልብና ከፊትና ተመሃሮ ፍቕሪ ክንከውን ፍቓደኛታት ንኹን። ንማርያም አደና ፍቕሪ ወድኸን ፍቕርኸን ምሃርና ንበላ።

አምላኽ ብጸግኡ ፍቕሪ ዓዲሉ አብ መንጎና ሰላም ፍቕሪ ምሕረትን የንግሰልና።

አባ ንጉሠ ፍሥሓ